

प्रधानमंत्री : वंदे मातरम्

प्रधानमंत्री नरेन्द्र मोदी कल नई दिल्ली में राष्ट्र गीत 'वंदे मातरम्' के 150 वर्ष पूरे होने पर एक वर्ष के स्मृति उत्सव का उद्घाटन करेंगे। कल भोपाल के शौर्य स्मारक में मुख्यमंत्री डॉ. मोहन यादव के द्वारा राज्य स्तरीय 'वंदे मातरम् -150वां स्मरणोत्सव' समारोह का भी शुभारंभ किया जाएगा।

प्रधानमंत्री -अपील

प्रधानमंत्री नरेन्द्र मोदी ने मतदाताओं से बिहार विधानसभा चुनाव के पहले चरण के लिए उत्साहपूर्वक भाग लेने की अपील की। एक सोशल मीडिया पोस्ट में श्री मोदी ने पहली बार वोट डालने वाले युवा मतदाताओं की बधाई दी।

बिहार मतदान

बिहार विधानसभा चुनाव के पहले चरण में 18 जिलों की 121 सीटों के लिए मतदान जारी है। के लिए मतदान जारी है। आज दोपहर एक बजे तक 42 प्रतिशत से अधिक मतदान की खबर है। सबसे अधिक मतदान गोपालगंज जिले में लगभग 47 प्रतिशत दर्ज किया गया।

राज्य में कई बड़े नेता मतदान में हिस्सा ले रहे हैं। मुख्यमंत्री नीतीश कुमार ने पटना जिले के बख्तियारपुर में उपमुख्यमंत्री और तारापुर सीट से भाजपा उम्मीदवार सम्राट चौधरी ने मुंगेर में वोट डाला। भाजपा नेता और केंद्रीय गृह राज्य मंत्री नित्यानंद राय और उनकी पत्नी ने हाजीपुर के मतदान केंद्र पर वोट डाला। विकासशील इंसान पार्टी प्रमुख और महागठबंधन के उपमुख्यमंत्री पद के उम्मीदवार मुकेश सहनी ने भी दरभंगा में मतदान किया।

सांसद खेल महोत्सव

कॉर्पोरेट मामलों के राज्य मंत्री हर्ष मल्होत्रा ने घोषणा की कि इस महीने की 16 तारीख को नई दिल्ली में सांसद खेल महोत्सव के अंतर्गत नमो रन मैराथन का आयोजन किया जाएगा। सांसद खेल महोत्सव का उद्घाटन करते हुए श्री मल्होत्रा ने कहा कि खेल महोत्सव के लिए लगभग तीस हज़ार प्रतिभागियों ने पंजीकरण कराया है।

नौसेना

इक्षक जहाज को औपचारिक रूप से आज नौसेना में शामिल किया जाएगा। नौसेना प्रमुख एडमिरल दिनेश के. त्रिपाठी की उपस्थिति में इस जहाज का जलावतरण किया जाएगा।

रक्षा मंत्रालय ने बताया कि सर्वेक्षण पोत श्रेणी के तीसरे और दक्षिणी नौसेना कमान में तैनात होने वाले पहले पोत के साथ इक्षक भारतीय नौसेना के जल सर्वेक्षण क्षमताओं को बढ़ाएगा। मंत्रालय ने कहा कि इक्षक जहाज निर्माण में भारत की बढ़ती आत्मनिर्भरता का उदाहरण है। इस पोत को बंदरगाहों और नौवहन चैनलों के पूर्ण पैमाने पर तटीय और गहरे जल सर्वेक्षण के लिए डिजाइन किया गया है। इससे प्राप्त डाटा समुद्र में सुरक्षित नौवहन सुनिश्चित करने और भारत के समुद्री सुरक्षा ढांचे को मजबूत करने के लिए महत्वपूर्ण होगा। रहीसुद्दीन की रिपोर्ट के साथ समाचार कक्ष से पायल शर्मा।

जीएसटी सुधार

नरेन्द्र मोदी सरकार की कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। हमारे संवाददाता ने बताया है कि अगली पीढ़ी के जीएसटी सुधारों से ऑटोमोबाइल उद्योग को बढ़ावा मिल रहा है।

मौसम

प्रदेश में पिछले कुछ दिनों से चल रहा आंधी-बारिश और गरज-चमक का सिलसिला अब थमने वाला है। मौसम विभाग के अनुसार, आगामी पांच दिनों तक आसमान साफ रहेगा और बारिश की संभावना नहीं है। हालांकि, इस अवधि में रात के तापमान में 2 से 3 डिग्री तक की गिरावट दर्ज की जा सकती है।

समाचार संक्षेप में –

- शिवपुरी में स्कूल शिक्षा विभाग की 69वीं राज्य स्तरीय हैंडबॉल, क्रिकेट, योगासन प्रतियोगिता का कल समापन हो गया।
- उमरिया के बांधवगढ़ टाइगर रिजर्व के इको सेंटर में 03 नवंबर से शुरू हुआ तीन दिवसीय प्रशिक्षण सम्पन्न हुआ।।
- शहडोल में देव दीपावाली के अवसर पर कल रात सीतामढ़ी स्थित श्री राम वन गमन स्थल पर भव्य दीपोत्सव कार्यक्रम का आयोजन किया गया ।
- क्विन्सलैंड में चौथे टी-20 अंतर्राष्ट्रीय क्रिकेट मैच में ऑस्ट्रेलिया ने टॉस जीतकर पहले गेंदबाजी का फैसला किया है। ताजा समाचार मिलने तक भारत ने 6 ओवर में 00विकेट पर 49रन बना लिये।